

Gongur væl hjá ENI at bora:

# Hava borað 1500 metrar – møguligt úrslit á ólavsøku

Gongur alt sum ætlað og vónað, kann henda, at Føroya fólk fær góð tíðindi um ólavsøkumundið. Men hesi kunnu tó eisini gerast beint øvugt og ikki koma fyrr enn nógv seinni. Vit tosa um 4. brunnin á føroyska landgrunninum, tann, sum ítalska oljufelagið ENI (fyrr Agip) borar í lötuni

## 4. BRUNNURIN

Jan Müller

Sett varð á at bora sunnudagin 15. juni. – Tað hevur gingið væl og eftir ætlan og eru boraðir góðir 1400 metrar, tvs. frá havbotninum sigur Alex Buvik, leiðari á Oljumálaráðnum og hann, sum hevur ábyrgdina móttvegis føroyskum myndugleikum, at alt gongur sum tað eigur við boringini.

Hesir fyrstu 10 dagarnar eru farnir til at tryggja holið á ymsan hátt, soleiðis at restin av boringini kann ganga uttan stórvegis trupulleikar. Ein kann siga, at við hesum partinum av boringini er ta neyðuga og tunga forarbeiðið gjørt, ein



Eitt av heimsins mest framkomnu boriskípum, Belford Dolphin borar 4. brunnin á landgrunninum

kann siga, at hervið er sjálvt fundamentið fyri viðari boriholinum komið uppá pláss. Síðani – tvs. í dag ella hósdagin – verður so farið undir meira miðvísa boring teir 1500 til 2000 metrar aftrat niður í dýpið. Endaliga málið er at bora umleið 4250 metrar og tá eru teir umleið 1000 metrar frá vatnsskorpuni við. Tað fer at taka longri tíð at bora henda partin av brunninum, tí tá skulu tak-

ast kjarnuroyndir sohvørt, tey skulu logga oa. Talan er um einar 30 til 40 dagar aftrat.

Sosialurin hevur skilt, at ENI hevur fleiri mál tað fer at kanna ávegis niður eftir móti tí endaliga málinum. Hetta er ikki óvanligt, tí eisini okkurt av hinum oljufeløgnum, sum hevur borað, hevði fleiri mál í teirra brunnnum. Alex Buvik sigur seg onga viðmerking hava til slíkar metingar og

gitingar.

Uppá fyrispurning nær tey í Oljumálastýrinum so dánt hava eina meting av endaliga boriúrlitinum sigur Alex Buvik, at tað veldst sjálvandi um umstøðurnar, men tað er ikki óhugsandi, at tey hava eina meting um triggjar til fyra vikur. Oljumálaráðið hevur tryggjað sær í loyvnunum, at tað eftir at ein brunnur er liðugt boraður kann fara út við einum tíðindaskrivi um

úrslitið. So gongur væl við boringini kann eitt úrslit verða kunngjørt kanska fyri ólavsøku men helst ikki fyrr enn eftir hátíðina.

Annars upplýsir Alex Buvik, at ENI hevur hildið seg til allar tær reglar, sum eru galdandi fyri bæði trygd og umhvørvi. Teir vóru umborð á boriskípnum Belford Dolphin, áðrenn tað fór undir at bora og tryggjaðu sær, at alt var í trád við føroysku reglurnar.

Sosialurin hevur roynt at fáa eina viðmerking frá ENI, men tað hevur ikki eydnast okkum.

ENI, sum er fyrstøðufelag fyri hesi boringini, eigur 75% av loyvinum, meðan Føroya Kolvetni eigur hini 25%.

## Endaði á takinum

Ein 25 ára gamal maður varð fluttur á Landssjúkrahúsið við brotnum ryggjageislum, tá hann misti tamarhaldið á bilinum á landsvegnum omanfyri Kvívík týskveldið

### FERÐSLUÓHAPP

Stefan í Skorini

Maðurin var einsamallur í bilinum, tá óhappið hendi. Hann var farin úr Vestmanna og koyrdi omanfyri Kvívík, tá hann bráðliga misti tamarhaldið á bilinum, sum fyrst brast í bergið vinsturmeigin og síðani varð slongdur innaftur á vegin, har hann bóltaði runt.

Maðurin varð beinanvegin fluttur á Landssjúkra-



húsið í Havn, og tað vísti seg, at hann hevði brotið tveir ryggjageislar, umframt at hann hevði aðrar smávegis snuddir. Hann er síðani innlagdur til nærri kanningar.

Áðrenn sjúkrabilurin kom á staðið, høvdu fólk hjálpt manninum við

fyrstuhjálp. Maðurin misti ongantið vitið, tá óhappið hendi.

Bilurin er sera illa farin og verður væntandi vrak. Løgreglan hevur illgruna um, at ov nógv ferð er orsökkin til óhappið.

Ein 25 ára gamal maður breyt tveir ryggjageislar, tá hann misti tamarhaldið á bilinum, sum endaði á takinum

Mynd: Jens Kr. Vang

